

## TERSERU KARTA KU

# JON

## SKIRBI

### Introduson

Jon skirbi pa Gaiu, ku pudiba sedu diriženti di un grupu di krentis. Diótrufes, ku mistiba sedu šef di igreža, i pudiba sta ligadu ku ki mesmu grupu, o talves i staba ku utru grupu na mesmu prasa. I parsi kuma Jon ta trenaba omis ku ta visitaba igrežas, ma Diótrufes nega risibi elis. Gaiu risibi elis diritu, ku amor. Versikulu 8 pudi komparadu ku 2 Jon v.11.

### Kumsada ku manteña

<sup>1</sup>Ami, garandi di igreža, N na skirbi pa ña kiridu Gaiu ku N ama na bardadi.

<sup>2</sup>Ña kiridu ermon, N pidi Deus pa tudu kuri ben na bu vida, pa bu tene saudí, suma ku bu alma na bai ben. <sup>3</sup>N kontenti dimas oca ku ermons bin, e konta kuma ku bu sedu fiel; bu na yanda na bardadi. <sup>4</sup>I ka ten alegria mas garandi pa mi suma es, di N obi kuma ña fijus na yanda na bardadi.

### Jon ngaba Gaiu

<sup>5</sup>Ña kiridu ermon, abo i fiel na tudu ku bu fasi pa ermons, kontudu elis i straño. <sup>6</sup>E da tustumuño na igreža di bu amor. Si bu kontinua juda elis na bias na manera ku Deus ta kontenti, bu ta fasi ben, <sup>7</sup>pabia i pa amor di Nomi di Deus ke sai; e ka toma nada na mon di jinti ku ka kungsi Deus. <sup>8</sup>Asin no di-bi di juda jinti suma elis, pa no pudi junta ku elis na tarbaju di bardadi.

### Diótrufes ku Demétriu

<sup>9</sup>N skirbi karta pa igreža, ma Diótrufes, ku ta buska purmeru lugar, i ka misti ten nada ku nos. <sup>10</sup>Ora ku N ciga la, N na pui klaru tudu si manobra, manera ki papia palabra mau kontra nos. I ka kontenti ku es; inda i ta nega risibi ki ermons; si utru misti risibi elis, i ta tuji, tok i ta misti tira elis fora di igreža.

<sup>11</sup>Ña kiridu ermon, ka bu remenda kusa mau, ma son kil ki bon. Algin ku ta fasi ben i di Deus, ma kil ku ta fasi mal i ka oja Deus.

<sup>12</sup>Tudu jinti ta fala ben di Demétriu; te bardadi propi ta fala ben del. Anos tambi no ta da bon tustumuño del; bo sibi kuma kil ku no fala i bardadi.

### Manteña di kabantada

<sup>13</sup>N tene manga di kusa pa skirbi bos, ma N ka misti fasil pa karta. <sup>14</sup>N fia kuma N ka na tarda pa ojau; asin no ta papia uju ku uju.

<sup>15</sup>N dijau pas. Bu amigus mandau manteña. Da manteña pa kada un di no amigus pa se nomi.

1.1: 2 Jon 1 1.1: At 19.29 1.3: 2 Jon 4 1.11: Sai 23.2;  
1 Tes 5.15; 1 Ped 3.11; 1 Jon 2.29; 3.6 1.12: Jon 21.24  
1.13: 2 Jon 12